


جوہر کے اندر کیا ہے؟



بعض مزید چھوٹے ذرات ہونے چاہئیں جو کہ جوہر کے برقی بار رکھنے والا ذرے کی طرح کے برتاؤ کے ذمہ دار ہیں۔ چون کہ جوہر برقی طور پر تعدیلی ہے، اس لیے یہ ضروری ہے کہ اس میں بعض مثبت ذرے بھی ہوں جو کہ منفی ذروں کی تعداد کے مساوی ہونے چاہئیں۔ چون کہ اس قیاس نے سائنس دانوں کو سوچنے پر مائل کیا کہ چھوٹے سے جوہر میں بھی ذیلی ذرات موجود ہوں گے۔

جوہر کے ذیلی ذرات

سائنس میں نئے حقائق یا سرانگوں کی روشنی میں سائنس کے نظریات بدلتے ہیں۔ بعض مرتبہ ایک نئی اطلاع اور معلومات کے سبب پرانا نظریہ یا نمونہ ترک کر دیا جاتا ہے۔ ڈالٹن نے کہا تھا کہ جوہر کو مزید تقسیم نہیں کیا جاسکتا، بعد ازاں تجربات کے نتائج سے یہ پتہ چلا کہ جوہر بھی قابل تقسیم ہیں بلکہ یہ مزید ذیلی ذرات پر مشتمل ہوتے ہیں۔ چون کہ یہ ذرے جوہر سے بھی چھوٹے ہوتے ہیں اور اس کے اندر پائے جاتے ہیں اس لیے انھیں جوہر کے ذیلی ذرات (sub atomic particles) کا نام دیا گیا۔

چون کہ پہلے اس بات کا قیاس کر لیا گیا تھا کہ جوہر تعدیلی ذرے ہیں، لہذا ان کے ذیلی ذرات بھی کم از کم دو طرح کے ہونے چاہئیں۔ ایک مثبت بار اور دوسرا منفی بار۔ حقیقت میں تین قسم کے ذیلی ذرات کی دریافت ہوئی۔

پچھلے اسباق میں ہم نے سیکھا ہے کہ ہر مادہ جوہروں سے بنتا ہے۔ ڈالٹن کے مطابق جوہر ناقابل تقسیم ہیں جس کا مطلب یہ ہے کہ انھیں مزید چھوٹے اکائیوں میں تقسیم نہیں کیا جاسکتا۔ ایک ہی عنصر کے جوہر ایک دوسرے کے مماثل ہوتے ہیں لیکن دوسرے عناصر کے جوہروں سے مختلف ہوتے ہیں۔

جوہر اتنے چھوٹے ہوتے ہیں کہ ہماری سادہ آنکھ سے نظر نہیں آتے لیکن جوہروں کے وجود کو ثابت کرنے کے لیے سائنس دانوں نے بالواسطہ طریقوں کا سہارا لیا۔ چون کہ جوہروں کو دیکھا نہیں جاسکتا تھا، اس لیے سائنس دانوں نے بعض تجربات کی بنیاد پر ان کی خصوصیات کا قیاس کیا۔ بہت جلد انھوں نے یہ محسوس کر لیا کہ جوہر برقی بار حاصل کر سکتے ہیں یا کھو سکتے ہیں۔ اس سلسلے میں برق پاشیدگی کے بعض تجربات کے دوران مائیکل فراڈے نے دریافت کیا کہ برق پاشیدگی کے دوران جوہر منفی بار حاصل کر رہے ہیں۔

مائیکل فراڈے کی دریافت نے جوہر کے ناقابل تقسیم ہونے سے متعلق چند سوالات اٹھائے۔

ایک تعدیلی جوہر پر برقی بار کس طرح آسکتا ہے؟ یہ ڈالٹن کے مفروضے سے تضاد رکھنے والی بات ہے کہ جوہر ناقابل تقسیم ذرہ ہے۔ اس تبدیلی نے سائنس دانوں کو اس تحقیق کے لیے راہ ہموار کی کہ جوہر کے اندر

سوچے اور تبادلہ خیال کیجیے



ایک جوہر برقی طور پر تعدیلی ذرہ ہوتا ہے لیکن اس میں موجود الیکٹران منفی بار والے ذرات ہوتے ہیں۔ اگر ایک جوہر میں منفی بار والے ذرات ہی ہوتے تو یہ تعدیلی ذرہ نہ ہوتا۔ کس طرح جوہر کو تعدیلی مانا جاتا ہے؟

جوہر میں بعض ایسے مثبت بار والے ذرات بھی ہونے چاہئیں تاکہ یہ ذرہ تعدیلی ہو جائے۔ ممکنہ طور پر ایسا ذیلی ذرہ ایسے بار کا حامل ہو کہ الیکٹران کی تعدیل ہو جائے۔ ایسے مثبت ذرے کو 1920 میں پروٹان کا نام دیا گیا جس کی کمیت الیکٹران کی کمیت کی تقریباً 1836 گنا ہوتی ہے۔ اس ذرہ کو $p+$ سے ظاہر کیا جاتا ہے اور اس کا برقی بار ایک اکائی مثبت بار ہوتا ہے۔

1932 میں سائنس داں جیمس چیڈوک (James Chadwick) نے جوہر میں ایک اور ذیلی ذرے کی دریافت کی۔ جس کی کمیت پروٹان کی کمیت کے تقریباً مساوی ہوتی ہے اور اس پر کوئی برقی بار نہیں ہوتا۔ اس ذرے کو نیوٹران کا نام دیا گیا۔ عام طور پر نیوٹران کو n^0 سے ظاہر کیا جاتا ہے۔

اس تشریح سے ہم اس نتیجے پر پہنچتے ہیں کہ جوہر چھوٹے ذرات الیکٹران، پروٹان اور نیوٹران پر مشتمل ہوتے ہیں۔ انہیں قابل پیمائش خصوصیات کی رقوم میں بیان کیا جاتا ہے جیسے کمیت اور برقی بار۔ پروٹان اور الیکٹران کے برقی بار مساوی لیکن مخالف ہوتے ہیں جب کہ نیوٹران کا کوئی بار ہی نہیں ہوتا۔ الیکٹران کی کمیت پروٹان کی کمیت کے تقریباً $\frac{1}{1836}$ گنا ہوتی ہے۔

آئیے دیکھتے ہیں کہ گزرتے ہوئے وقت کے ساتھ جوہر کے ذیلی ذرات کی دریافت سے جوہر کی ساخت کے متعلق ہمارے نظریات کیسے تبدیل ہوتے چلے گئے۔

الیکٹران، پروٹان اور نیوٹران

فراڈے کے برق پاشیدگی کے تجربات سے متعلق آپ جان چکے ہیں۔ ان تجربات کے علاوہ انیسویں صدی کے اواخر میں گیسوں کی تحقیقات کے سلسلے میں دوسرے تجربات بھی کیے جا رہے تھے۔ اخراجی ٹلی کے استعمال سے بہت کم دباؤ پر گیسوں سے برقی رو گزرتے ہوئے اس کے اثرات کا مطالعہ کیا جا رہا تھا۔ بعض دوسرے سائنس دانوں نے خلائی ٹلیوں میں ایسے ہی تجربات انجام دیئے۔ 1897 عیسوی میں انگلستان کے ایک ماہر طبیعیات جوزف جان تھامسن نے ان ہی تجربات کی بنیاد پر ثابت کیا کہ جوہر میں منفی ذرات موجود ہوتے ہیں۔

ابتدا میں تھامسن نے یہ قیاس کیا تھا کہ ایسے منفی ذرات ہر ایک عنصر کے لیے مختلف ہونے چاہئیں لیکن اس تحقیق کی تکمیل کے لیے مختلف مادوں پر کئے گئے تجربات کے باوجود اس نے یہ دریافت کیا کہ ایسے ذرات مماثل ہوتے ہیں۔ اس نے یہ نتیجہ اخذ کیا کہ ایسے ہی ذرات تمام عناصر کے جوہروں میں موجود ہونے چاہئیں۔ ان منفی ذرات کی کمیت انتہائی کم ہوتی ہے۔ اب یہ ذرات الیکٹران کہلاتے ہیں۔

الیکٹران وہ ذیلی ذرات ہیں جو سب سے پہلے دریافت کیے گئے اور ان کا مطالعہ کیا گیا۔ ایک الیکٹران کو " e^- " سے ظاہر کیا جاتا ہے۔ الیکٹران کی کمیت نہ کے برابر متصور کی گئی اور اس کا برقی بار ایک اکائی منفی بار تصور کیا گیا۔

اپنے دوستوں سے تبادلہ خیال کرتے ہوئے جوہر کے اندر ذیلی ذروں کی ترتیب کے مختلف طریقے دکھانے کے لیے ایک ماڈل تیار کیجیے۔

جوہر کی ساخت کی تفہیم کے لیے سائنس دانوں نے مختلف جوہری نمونے پیش کیے ہیں۔

تھامسن کا جوہری نمونہ

یہ جوہری نمونہ 1898 میں جے جے تھامسن نے پیش کیا۔ اسے ”میووں کی پڈنگ“ plum pudding model کہتے ہیں جو کہ میوؤں سے تیار کیے جانے والے پڈنگ کے نمونے کے طور پر ہوتا ہے۔

اس نمونے کے مطابق

1. جوہر کو ایک ہموار مثبت برقی بار والا کرہ متصور کیا گیا ہے اور اس مثبت بار میں الیکٹران دھنسے ہوئے ہوتے ہیں۔

جیسا کہ شکل میں دکھایا گیا ہے۔




شکل 2(a)



شکل 2(b)

2. جوہر کی کل کمیت اس کی مکمل جسامت پر ہموار انداز میں منقسم ہو جاتی ہے۔
3. مثبت اور منفی ذرات ایک دوسرے کے مساوی ہوتے ہیں جس سے جوہر ایک تعدیلی ذرہ ہو جاتا ہے۔

تھامسن کے جوہری نمونے کو ایک اور مشہور مثال تربوز کی مثال کے طور پر پیش کیا جاتا ہے۔ (شکل 2(b)) مثبت ذرات تربوز میں اس کے سرخ مغز جیسے پوری جسامت میں پھیلے ہوتے ہیں جب کہ سیاہ بیج



شکل - 1 الیکٹران، پروٹان اور نیوٹران

- اگر ایک جوہر ذیلی ذرات جیسے پروٹان، نیوٹران اور الیکٹران پر مشتمل ہوتا ہو تو جوہر میں ان کی ترتیب کیسی ہونی چاہیے؟ آئیے معلوم کرتے ہیں۔

جوہر کی ساخت

مشغلہ - 1


اپنے تصور کے مطابق جوہر کی ساخت اتاریے

آپ الیکٹران، پروٹان اور نیوٹران کے بارے میں جان چکے ہیں۔ فرض کیجیے کہ آپ جوہر میں ان تینوں ذیلی ذرات کو ترتیب دینا چاہتے ہیں تو یہ کام آپ کیسے انجام دیں گے؟ ان ذرات کی مختلف ترتیبیں ممکن ہیں۔ فرض کیجیے کہ ایک جوہر آپ کے کمرے کے مانند ہے۔ آپ ان ذرات کو متبادل صفوں میں ترتیب دے سکتے ہیں؟

کیا آپ اس کی ساخت کا خاکہ بنا سکتے ہیں اور دکھا سکتے ہیں کہ یہ کیسا لگتا ہے؟

ذیلی ذرات کی ایک دوسری ترتیب پر غور کیجیے۔ ایک کمرے کا تصور کیجیے جس کے اندر ان ذرات کو ترتیب دیا جانا چاہیے۔

- ایک کروی جوہر کے اندر آپ ان ذرات کو کتنے طریقوں سے ترتیب دے سکتے ہیں؟



شکل - 3

روٹھرفورڈ کے تجربے میں تیز رفتار الفا ذرات کا منبع ہوتا ہے۔ یہ ذرات غیر معمولی توانائی رکھتے ہیں۔ الفا ذرات کی شعاع کو طلائی ورق سے ٹکرایا جاتا ہے۔ (اسے الفا ذرات کا bombardment کہتے ہیں) الفا ذرات کو خارج کرنے کا منبع اور طلائی ورق ایک ڈیکٹر میں اس طرح رکھا جاتا ہے کہ ڈیکٹر سے جب بھی الفا ذرات ٹکراتے ہیں ایک روشنی کی چمک ظاہر ہوتی ہے۔ یہ تمام آلات خلائی جیمر میں ترتیب دیئے جاتے ہیں۔

ہم جانتے ہیں کہ طلائی ورق جوہروں پر مشتمل ہوتا ہے اور اتنا پتلا ہوتا ہے کہ جب اس پر الفا ذرات پڑتے ہیں تو یہ ذرات اکھرے جوہروں سے ہی گزرتے ہیں۔ تھامسن کے جوہری نمونے کو یاد کیجیے۔ جب کوئی الفا ذرہ سونے کے ورق سے ٹکراتا ہے تو روٹھرفورڈ کا یہ قیاس تھا کہ جوہر کی پوری جسامت میں مثبت پروٹانوں کے ہموار طور پر منقسم رہنے کے سبب الفا ذرہ بہت کم زاویے پر منحرف ہو جائے گا۔ اس نے یہ توقع نہیں کی تھی کہ الفا ذرے بھاری تعداد میں منحرف ہوں گے۔

سارے مغز میں الیکٹران کی حیثیت رکھتے ہیں۔ کچھ ہی عرصے بعد تھامسن کے جوہری نمونے پر اسی کے شاگرد نے نظر ثانی کی۔ بتائیے کہ اس نظر ثانی کی وجہ کیا تھی؟ وجہ یہ تھی کہ روٹھرفورڈ (تھامسن کا شاگرد) نے جوہری نمونے کے سلسلے میں جو تجربات کیے تھے، اس کے مختلف نتائج برآمد ہوئے۔ جو تھامسن کے نتائج کی تصدیق نہیں کرتے تھے۔

کیا آپ جانتے ہیں؟

؟


تھامسن کو طبیعیات میں اپنی تحقیقات کے سلسلے میں نوبل انعام سے نوازا گیا۔ یہ اعزاز اس کے 7 مائٹین اور فرزند جارج کو بھی حاصل ہوا۔ ارنیسٹ روٹھرفورڈ بھی تھامسن کا ایک شاگرد تھا۔

روٹھرفورڈ کا الفا ذرات کے انحراف کا تجربہ

نام ورسائنس داں ارنیسٹ روٹھرفورڈ نیوزی لینڈ میں پیدا ہوا تھا۔ 1909 عیسوی میں اس نے طلائی اوراق کا استعمال کرتے ہوئے الفا ذرات کے تجربات کیے۔ الفا ذرات دو پروٹان اور دو نیوٹران پر مشتمل ہوتا ہے۔ چوں کہ ان میں کوئی الیکٹران نہیں ہوتے، ان کا برقی بار دو مثبت اکائیوں پر مشتمل ہوتا ہے۔ آئیے روٹھرفورڈ کے تجربے کی ترتیب پر غور کرتے ہیں۔

روتھر فورڈ کے مشاہدات

تھامسن کے جوہری نمونے میں یہ قیاس کیا گیا تھا کہ مثبت برقی بار پورے جوہر میں ہموار طور پر منقسم پایا جاتا ہے اور الفا ذرات کے تجربے کے دوران یہ توقع کی گئی تھی کہ ان ذروں کے مثبت ہونے کی وجہ سے تمام ہی ذرے اپنے راستے سے انحراف کریں گے۔ چونکہ الفا ذرات بہت بڑے ہوتے ہیں تو سمجھا جا رہا تھا کہ چھوٹے زاویوں پر ان ذرات کا انحراف ہوگا لیکن روتھر فورڈ نے مشاہدہ کیا کہ طلائی ورق میں سے زیادہ تر الفا ذرات ایسے ہی گزر جاتے ہیں جیسے پتھر چوڑے فاصلے رکھنے والی کسی جالی میں سے گزر جاتے ہیں جسا کہ اوپر سمجھایا گیا ہے۔ روتھر فورڈ کے ان غیر متوقع نتائج نے اسے جوہری ساخت کو از سر نو پیش کرنے پر مجبور کر دیا۔



شکل - 4

الفا ذرات کا انحراف

تجربات کے نتائج سے پتہ چلا کہ بیشتر الفا ذرات جوہر سے خط مستقیم میں گزرتے ہیں اور منحرف نہیں ہوتے ہیں۔ ان میں سے بعض بہت بڑے زاویے پر انحراف کرتے ہیں جب کہ محض چند ایک ذرات (10^8 میں سے ایک) ٹکرا کر اپنے ہی راستے پر واپس لوٹتے ہیں۔ جیسا کہ شکل 4 میں دکھایا گیا ہے۔

کیا آپ جانتے ہیں؟

روتھر فورڈ کے مشہور تجربے میں ہر 20,000 الفا ذروں میں سے اوسطاً ایک ذرہ ہی اپنے راستے پر واپس لوٹتا ہے۔

آئیے روتھر فورڈ کے تجربے کے نتائج پر غور کرتے ہیں۔

فرض کیجیے کہ آپ ایک چھوٹا سا پتھر افقی سمت میں ایک دیوار پر مارتے ہیں۔ ظاہر ہے یہ دیوار کے آر پار نہیں ہوگا، لیکن آپ ایسے کوئی پتھر کو چوڑے فاصلے رکھنے والی کسی جالی پر پھینکیں گے تو بہت سارے پتھر اس میں سے گزر جائیں گے۔

روتھر فورڈ نے اپنے تجربے کی بنیاد پر ذیل کے نتائج اخذ کیے۔

(I) جوہر کے اندر فضا زیادہ تر خالی ہوتی ہے۔ یہ اس لیے کہ زیادہ

تر الفا ذرات بغیر کسی انحراف کے طلائی ورق سے گزر جاتے ہیں۔

شکل - 4 دیکھیے۔

(II) الفا ذرات کی بہت معمولی تعداد اپنے راستے پر واپس لوٹ

جاتی ہے، جس سے یہ کہا جائے گا کہ ایک بڑے مثبت بار (کمیت)

سے ان کا ٹکراؤ ہوا۔ اس وجہ سے یہ مثبت ذرات اپنے راستے پر واپس

ہو گئے۔ چونکہ ان کے درمیان قوت دفع واقع ہوئی اس سے یہ نتیجہ

اخذ کیا جاتا ہے کہ جوہر کے تمام مثبت ذرات اس کے مرکز میں چھوٹی

سی جگہ میں موجود ہوتے ہیں۔

اس تجربے کی اساس پر روتھر فورڈ نے جوہر کا ایک نیوکلیائی نمونہ

پیش کیا جس کے نکات یہ ہیں۔

(i) جوہر کا پورا مثبت مادہ مرکز کی ایک چھوٹی سی جگہ میں مجتمع ہوتا ہے۔

اسے مرکزہ یا nucleus کہتے ہیں۔ الیکٹران مرکزے کا حصہ نہیں

ہوتے۔

ہائیڈروجن کے جوہر جیسے کسی جوہر پر غور کیجیے۔ جس میں ایک الکٹران اور ایک پروٹان ہوتا ہے۔ الکٹران مرکزے میں پائے جانے والے پروٹان کی جانب کشش کرتا ہے۔ حتیٰ کہ دائروی راستے میں مرکزے کے اطراف حرکت کے باوجود یہ ضروری ہے کہ الکٹران اپنی توانائی مستقل طور پر کھوتا رہے۔

ایسے کسی ذرے کے لیے ضروری ہے کہ اس کی توانائی مسلسل گھٹی چلی جائے۔ لہذا مرکزے کے اطراف گھومنے والا الکٹران مسلسل توانائی کھودے گا اور مثبت بار کے حامل مرکزے میں کشش کی وجہ سے جاگرے گا۔ اسے شکل-5 میں واضح کیا گیا ہے۔ اگر مندرجہ بالا نکات صادق ہوتے ہیں تب جوہر ناقیام پذیر ہوگا اور مادہ اپنی حالت میں موجود نہیں ہوگا۔ لیکن ہم جانتے ہیں کہ جوہر قیام پذیر ہے۔

سوال یہ پیدا ہوتا ہے کہ ان حالات میں جوہر قیام پذیر کیوں کر ہیں؟

● کیا آپ کسی جوہر میں ذیلی ذرات کی کوئی ایسی ترتیب پیش کر سکتے ہیں جو کسی گردش کرنے والے الکٹران کو مرکزے میں جاگرنے سے روک سکے؟

1913 میں ڈنمارک کے ایک سائنس دان نیل بوہرنے ایک ایسا نمونہ جوہر پیش کیا جس میں روٹھ فورڈ کے نمونہ جوہر کی خامیاں دور کردی گئیں۔

بوہرن کا نمونہ جوہر

روٹھ فورڈ کے نمونہ جوہر کی خامیوں کو دور کرنے کے لیے 1913 میں نیل بوہرنے وہ قیاسیات پیش کیے جس میں کہا گیا کہ الکٹران مرکزے کے اطراف ایک خاص توانائی کی سطح پر قائم رہتے ہیں۔ ان الکٹرانوں کو زیادہ توانائی کی سطح پر جست لگانے کے لیے توانائی حاصل کرنا پڑتا ہے یا اگر وہ کم توانائی کی سطح پر واپس آتے ہیں تو ان کی حاصل کردہ توانائی خارج ہو جائے گی۔

(ii) اس نے یہ بھی پیش کیا کہ منفی بار کے حامل الکٹران مرکزے کے اطراف متعینہ راستے (orbit) پر گردش کرتے ہیں۔ روٹھ فورڈ کے نمونہ جوہر کو بعض دفعہ شمسی نظام میں سیارہ کی حرکت سے تعبیر کیا جاتا ہے، کیوں کہ مرکزے کے اطراف الکٹران کی گردش سورج کے اطراف سیاروں کی گردش جیسی ہوتی ہے۔ اس کو ”سیارچی نمونہ“ بھی کہتے ہیں۔ (iii) جوہر کی جسامت کے مقابلے میں مرکزے کی جسامت بہت چھوٹی ہوتی ہے۔

روٹھ فورڈ کے جوہری نمونے کا خاکہ بنائیے۔

سوچیے اور تبادلہ خیال کیجیے۔




روٹھ فورڈ اور تھامسن کے جوہر کے نمونوں کا ذیل کے نکات کی بنیاد پر تقابل کیجیے۔

- مثبت بار کہاں ہوتا ہے؟
- الکٹران کہاں پائے جاتے ہیں؟
- کیا یہ جوہر میں ساکن ہوتے ہیں؟ یا متحرک؟


روٹھ فورڈ کے جوہری نمونے کے نقائص

- کیا آپ کو روٹھ فورڈ کے جوہری نمونے میں کوئی خامی نظر آتی ہے؟



شکل - 5

کتابوں کے شیلیف میں ترتیب دی ہوئی کتابوں پر غور کیجیے۔ ان کتابوں کو اوپری شیلیف یا چلی شیلیف میں تو رکھا جاسکتا ہے لیکن ان کے درمیان رکھنا ممکن نہیں ہے۔



شکل - 6 جوہر میں توانائی کی سطح

جوہر میں الیکٹران کے راستے کو متعین کرتے ہوئے نیل بوہرنے اپنے نمونہ جوہر کے بعض مفروضات پیش کیے جو ذیل میں دیئے گئے ہیں:

- 1- جوہر کے اندر الیکٹران خصوصی اور منفرد مدار میں ہی حرکت کریں گے۔ ان مداروں کو خول یا shell کہا جاتا ہے، ان کی توانائی متعین ہوتی ہے۔ ان مداروں کو مقیم مدار کہا جاتا ہے۔
- 2- ایسے مقیم مداروں میں حرکت کرتے ہوئے الیکٹران توانائی خارج نہیں کریں گے، اور یہی وجہ ہے کہ الیکٹران مرکزے میں نہیں گریں گے۔

- 3- ان خولوں یا shells کو K, L, M, N, یا اعداد n=1,2,3,4..... سے ظاہر کیا جائیگا جیسا کہ شکل-6 میں دکھایا گیا ہے۔

● کیا آپ سمجھتے ہیں کہ بوہر کا جوہری نمونہ ہی قطعی جوہری نمونہ ہے؟ نیلس بوہرنے ہائیڈروجن کے جوہر اور ایک الیکٹران رکھنے والے جوہروں سے طیف کے اخراج پر اپنے جوہری نمونے کی کامیاب تشریح

کی۔ لیکن ایک سے زائد الیکٹران رکھنے والے جوہروں کے طیف کی تشریح نہ کر سکا۔

آپ نے دیکھا ہوگا کہ ہم نے اب تک جوہر کے جتنے بھی نمونوں کا مطالعہ کیا ہے، ان میں سے کوئی بھی نمونہ نیوٹران سے متعلق کوئی قیاس پیش نہیں کرتا۔ یہ اس لیے ہے کہ نیوٹران کی دریافت 1932 میں ہوئی۔ بوہر اور روٹھرفورڈ کے زمانے میں نیوٹران دریافت نہیں ہوئے تھے۔ دو دہے بعد نیوٹران کی دریافت ہو سکی۔ سوائے ہائیڈروجن کے جوہر کے باقی تمام عناصر کے جوہروں میں مرکزے میں نیوٹران پائے جاتے ہیں۔ جوہر کا نمونہ جس کو ہم آج کے دور میں جانتے ہیں یہ کئی سائنس دانوں کی ملی جلی کاوشوں کا نتیجہ ہے۔ آئیے بازو صفحہ پر دیے گئے چارٹ کا مشاہدہ کرتے ہیں۔

ہم نے دیکھا ہے کہ نیوٹران اور پروٹان کی کمیت تقریباً مساوی اور الیکٹران کی کمیت سے 1836 گنا زیادہ ہے۔ لہذا جوہر کی تمام کمیت عملاً اس کے پروٹان اور نیوٹران ہی کی وجہ سے ہوتی ہے۔ بعد ازاں یہ دریافت کیا گیا کہ جوہر کی زیادہ تر کمیت اس کے مرکزے ہی میں پائی جاتی ہے اور اس کی یہ وجہ ہے مرکزے میں نیوٹران بھی موجود ہوتے ہیں۔


مختلف خول میں الیکٹران کی تقسیم

جوہری نمونوں کے مطابق، الیکٹران کسی جوہر میں مرکزے کے اطراف متعینہ راستے میں حرکت کرتے ہیں۔ ان راستوں کو جنھیں خول (shell) کہا جاتا ہے مختلف خول کی توانائی بھی مختلف ہوتی ہے۔ ہر ایک خول کو n سے ظاہر کیا جاتا ہے جسے shell number یا توانائی کی سطح کا نمائندہ کہتے ہیں۔

مرکزے سے قریب ترین خول (سب سے کم توانائی کا خول) K-shell (n=1) کہا جاتا ہے۔ اس سے آگے کا خول (جس کی توانائی K-shell سے زیادہ ہوتی ہے، L-shell وغیرہ) (n=2)

یہ کتاب حکومت تلنگانہ کی جانب سے مفت تقسیم کے لیے ہے

History of Atom جوہر کی تاریخ



قاعدہ- 2 : توانائی کی ہر سطح یا خول کو ذیلی خولوں میں مزید تقسیم کیا گیا ہے۔ اس سے متعلق آپ اگلی جماعتوں میں سیکھیں گے۔

قاعدہ- 3 : اندرونی سطح کے خولوں میں الیکٹرانوں کے پر ہونے کے بعد ہی بیرونی خولوں میں الیکٹرانوں کے لیے جگہ فراہم کی جاسکتی ہے یعنی خولوں کو ترتیب وار پر کیا جائے گا۔ مثال کے طور پر آکسیجن کا جوہر لیں گے۔ آکسیجن کا جوہری عدد 8 ہے۔ چوں کہ الیکٹرانوں کی تعداد پروٹانوں کی تعداد کے مساوی ہوتی ہے، اس لیے اس میں الیکٹران بھی 8 ہی ہوں گے۔

مرحلہ K:1 خول میں زیادہ سے زیادہ 2 الیکٹران کی گنجائش ہوتی ہے لہذا پہلے دو الیکٹران $n=1$ کے مدار کو پر کریں گے۔
مرحلہ 2: باقی 6 الیکٹران اگلی توانائی کے خول $n=2$ یا L-shell میں جگہ پائیں گے۔

مرحلہ 3: لہذا آکسیجن کے جوہر کی الیکٹران کی تشکیل 2,6 ہوگی۔ پہلے 18 عناصر کے لیے الیکٹرانوں کی ترتیب (الیکٹران کی تشکیل) شکل-7 میں بتائی گئی ہے۔


- کسی جوہر کے خول میں کتنے الیکٹران کی گنجائش ہوتی ہے؟
- کیا کسی خول (shell) میں ایک ہی الیکٹران ہو سکتا ہے؟
- کسی خول میں الیکٹرانوں کی تعداد کا تعین کس طرح کیا جائے؟ اس کا کوئی مخصوص طریقہ ہے؟

جوہروں کے مختلف نمونوں کی ساخت کی تشریح کے بعد سائنس دانوں نے توانائی کے مختلف مداروں یا خول (shell) میں الیکٹرانوں کی ترتیب پر زور دیا۔ بوہر اور بیوری نے اس سلسلے میں (الیکٹران کی تقسیم سے متعلق) ذیل کے نکات پیش کیے۔

قاعدہ- 1: کسی خول میں الیکٹرانوں کی اعظم ترین تعداد کے لیے ضابطہ $2n^2$ ہوگا جہاں n خول کا عدد یا توانائی کی سطح کا نمائندہ کہلاتا ہے۔ اس کی قیمتیں $n=1,2,3,4,\dots$ ہوں گی۔ کسی جوہر کے خول میں زیادہ سے زیادہ الیکٹرانوں کی تعداد جدول-1 میں دکھائی گئی ہے۔

جدول - 1


خول کا عدد (n)	خول میں زیادہ سے زیادہ الیکٹران کی گنجائش
1-K-خول	$2 = 2(1)^2$
2-L-خول	$8 = 2(2)^2$
3-M-خول	$18 = 2(3)^2$
4-N-خول	$32 = 2(4)^2$



شکل - 7 پہلے 18 عناصر کے لیے الیکٹرانوں کی ترتیب

گرفت (Valency)

ہم سیکھ چکے ہیں کہ مختلف خولوں میں الیکٹرانوں کو کس طرح ترتیب دیا جاتا ہے۔



شکل - 8

آئیے دیگر مثالوں جیسے ہائیڈروجن، لیٹھیم، سوڈیم کے جوہروں کی مثالوں پر غور کرتے ہیں۔ ان عناصر میں بیرون ترین خول میں ایک ہی الیکٹران پایا جاتا ہے۔ لہذا ہائیڈروجن، لیٹھیم اور سوڈیم کی گرفت 1 ہوگی۔ کیا آپ بتا سکتے ہیں کہ میگنیشیم اور المونیم کی گرفت کیا ہونی چاہیے؟ یہ بالترتیب 2 اور 3 ہوگی چونکہ میگنیشیم کے جوہر میں دو الیکٹران بیرون ترین خول میں جبکہ المونیم کے بیرون ترین خول میں تین الیکٹران ہوں گے۔

کسی جوہر کے بیرونی خول میں الیکٹرانوں کی تعداد اگر ان کی گنجائش کے مطابق ہو جائے تو گرفت دوسرے طریقے سے معلوم کی جائے گی۔

مثال کے طور پر فلورین کے جوہر میں اس کے بیرون ترین خول کے اندر 7 الیکٹران پائے جاتے ہیں اور اس کی گرفت 7 ہے۔ ایسی صورت میں فلورین کو اپنے بیرون ترین خول میں 8 الیکٹرانوں کی تعداد پوری کرنے کے لیے 7 الیکٹرانوں کو چھوڑنے کی بجائے 1 الیکٹران حاصل کرنے کی ضرورت ہے۔ اس طرح اس کی گرفت 8 میں سے 7 الیکٹرانوں کو تفریق کرتے ہوئے حاصل کی جائے گی اور یہ گرفت 1 ہوگی۔ ایسے ہی ہم آکسیجن کی گرفت معلوم کر سکتے ہیں۔

● اوپر کے طریقے پر غور کرتے ہوئے کیا آپ آکسیجن کی گرفت محسوب کر سکتے ہیں؟

آئیے کاربن کے جوہر پر غور کرتے ہیں۔ کاربن کے جوہر کا جوہری عدد 6 ہے یعنی اس میں 6 الیکٹران ہوں گے جو مرکزے کے اطراف گردش کرتے ہیں۔ اسے شکل 8 میں ظاہر کیا گیا ہے۔

بوہر۔ بیوری قاعدے کے مطابق اندرون ترین خول ($n=1$) میں 2 الیکٹرانوں کے لیے جگہ ہوگی یعنی کاربن میں 6 الیکٹرانوں کے من جملہ 2 الیکٹران پہلے ہی خول ($n=1$) میں جگہ پا چکے ہیں۔ باقی 4 الیکٹرانوں کو باہری خول ($n=2$) میں جگہ ملے گی۔ بیرون ترین خول میں پائے جانے والے الیکٹران گرفتی الیکٹران کہلاتے ہیں۔ لہذا کسی جوہر کے بیرون ترین خول میں پائی جانے والی الیکٹرانوں کی تعداد کو گرفت کہا جاتا ہے۔

کسی جوہر کی گرفت اس عنصر کے دوسرے عنصر سے تعامل کرنے کی صلاحیت کا اظہار کرتی ہے۔ اوپر کی مثال میں کاربن کی گرفت 4 ہے۔

سوچیے اور تبادلہ خیال کیجیے۔



فاسفورس اور سلفر میں ہمہ گرفتوں کا رجحان ہوتا ہے۔ جدول 2 ملاحظہ کیجیے اور بتائیے کہ ایسا کیوں ہوتا ہے؟ اس موضوع پر اپنے دوستوں اور اساتذہ سے تبادلہ خیال کیجیے کہ کیوں چند عناصر میں ہمہ گرفت صلاحیت ہوتی ہے؟

ذیل کے جدول کا مشاہدہ کیجیے۔ پہلے 18 عناصر کی گرفت جدول کے آخری کالم میں درج کی گئی ہے۔

جدول - 2

نصر کا نام	علامت	جوہری عدد	پروٹان کی تعداد	نیوٹران کی تعداد	الکٹران کی تعداد	الکٹران کی تقسیم				گرفت
						N	M	L	K	
ہائیڈروجن	H	1	1	-	1	-	-	-	1	1
ہیلیم	He	2	2	2	2	-	-	-	2	0
لیتھیم	Li	3	3	4	3	-	-	1	2	1
بیریئم	Be	4	4	5	4	-	-	2	2	2
بوران	B	5	5	6	5	-	-	3	2	3
کاربن	C	6	6	6	6	-	-	4	2	4
نائیٹروجن	N	7	7	7	7	-	-	5	2	3
آکسیجن	O	8	8	8	8	-	-	6	2	2
فلورین	F	9	9	10	9	-	-	7	2	1
نیان	Ne	10	10	10	10	-	-	8	2	0
سوڈیم	Na	11	11	12	11	-	1	8	2	1
میگنیشیم	Mg	12	12	12	12	-	2	8	2	2
المونیم	Al	13	13	14	13	-	3	8	2	3
سیلیکان	Si	14	14	14	14	-	4	8	2	4
فاسفورس*	P	15	15	16	15	-	5	8	2	5,3
سلفر*	S	16	16	16	16	-	6	8	2	2,6
کلورین	Cl	17	17	18	17	-	7	8	2	1
آرگان	Ar	18	18	22	18	-	8	8	2	0

ان کیاب گیسوں کے جوہروں کے بیرون ترین خول میں سوائے ہیلیم کے 8 الکٹران ہوتے ہیں۔ لہذا بیرون ترین خول میں 8 الکٹران رکھنے والے (بشتے کے حامل) عناصر کیمیائی طور پر قیام پذیر ہوتے ہیں یا کہا جائے گا کہ وہ دوسروں کے ساتھ تعامل میں شامل نہیں ہوتے۔ ایک ایسا جوہر جس میں ایک ہی خول ہوتا ہے اور اس خول میں وہ ثانیہ یا 2 الکٹران رکھتا ہے وہ بھی زیادہ قیام پذیر ہوتا ہے۔

N	M	L	K	
			2	ہیلیم He
		8	2	نیان Ne
	8	8	2	آرگان Ar

* ہمہ گرتی عناصر

گرفت کی کیا اہمیت ہے؟

جدول - 2 میں ہیلیم کے الکٹران کی تقسیم ملاحظہ کیجیے۔ آپ دیکھیں گے کہ ہیلیم کے بیرون ترین خول میں 2 الکٹران ہوں گے اور یہ خول مکمل پر ہوگا جب کہ نیان اور آرگان اپنے بیرون ترین خول میں 8 الکٹران رکھتے ہیں۔ یہ تمام ہی گیسیں قیام پذیر ہیں اور ان کے تعامل کرنے کا رجحان بہت کم ہوتا ہے۔ سائنس دانوں نے مختلف خولوں میں الکٹرانوں کی تقسیم کا مطالعہ کرتے ہوئے یہ نتیجہ اخذ کیا کہ He، Ne، اور Ar میں الکٹرانوں کی خاص ترتیب انھیں قیام پذیر غیر فعال بنا دیتی ہے۔ دیگر عناصر کے برخلاف یہ عناصر سے تعامل نہیں کرتے اور مرکبات نہیں بناتے۔ بالفاظ دیگر ہم کہہ سکتے ہیں کہ یہ گیسیں کیمیائی طور پر غیر فعال ہوتی ہیں اور اسی لیے انھیں نوبل گیسیں یا کیاب گیسیں کہتے ہیں۔


مرکزے میں پروٹان اور نیوٹران کے حاصل جمع یعنی نیوکلیان مرکزے (nucleons) کی تعداد کو جوہری کمیتی عدد (atomic mass number) کہتے ہیں اور اس کی علامت A ہے۔
جوہر کا کمیتی عدد = جوہری عدد + نیوٹران کی تعداد

$$A = Z + N$$

- جوہر کا کمیتی عدد کسی ایک جوہر کی کمیت کو ظاہر کرنے والا قریب ترین عدد ہوتا ہے۔
- جوہر کا کمیتی عدد، پروٹان کی تعداد اور نیوٹران کی تعداد کا حاصل جمع ہوتا ہے۔

جوہروں کی علامتیں

جوہروں کی علامتوں کا معیاری اظہار اس کی کیمیائی علامت، جوہری وزن اور جوہری عدد کو ظاہر کرتا ہے۔ اس کی تفصیل ذیل میں دی گئی ہے۔
A اور Z کی قدریں ہمیشہ علامت کی بائیں جانب لکھی جاتی ہیں۔
A اوپری اور Z نچلے حصے پر ہوتا ہے۔ مثال کے طور پر فلورین کے لیے معیاری طریقہ ذیل میں درج کیا گیا ہے۔



اس کو $F-9-19$ پڑھیں

F عنصر فلورین کی علامت ہے۔ اس کا جوہری عدد بائیں جانب نیچے لکھا جاتا ہے۔ یہ اس بات کو ظاہر کرتا ہے کہ ایک جوہر میں 9 پروٹان ہوتے ہیں جب کہ کمیتی عدد بائیں جانب اوپر لکھا جاتا ہے۔ اس سے ظاہر ہوتا ہے کہ یہ فلورین میں پروٹان اور نیوٹران کی تعداد کا حاصل جمع ہے جنہیں مرکزے (nucleons) کہا جائے گا۔
لہذا فلورین میں نیوٹران کی تعداد $19 - 9 = 10$ ہوگی۔

$$(N = A - Z)$$

کسی جوہر کے بیرون ترین خول میں 8 الیکٹرانوں کے حامل جوہر کو ہشتہ (octet) کہا جاتا ہے۔ کسی عنصر کے جوہر دوسرے جوہروں سے بیرون ترین خول میں ہشتہ کی تشکیل کے لیے تعامل کرتے ہیں۔ اوپر کی تفصیل سے ہم اس نتیجے پر پہنچتے ہیں کہ جب کوئی عنصر مرکب بنانے کے لیے تعامل کرتا ہے تاکہ وہ قیام پذیر الیکٹران کی تشکیل پا کر کیاب گیس (Nobel Gas) کی طرح قیام پذیر ہو جائے۔

ایک جوہر دو طریقوں سے ہشتہ حاصل کر سکتا ہے۔ ایک یہ کہ الیکٹرانوں کو منتقل کرتے ہوئے اور دوسرا یہ کہ الیکٹرانوں کے باہم اشتراک سے۔ دونوں طریقوں ہی سے جوہروں کے درمیان بند تشکیل پاتے ہیں۔ آئیے اس سوال کا ہم ایک بار پھر جائزہ لیں کہ مختلف عناصر کے جوہر مختلف کیوں ہوتے ہیں اور یہ کہ آپ ایک عنصر کے جوہر کو دوسرے عنصر کے جوہر سے کس طرح امتیاز کرتے ہیں؟ ایک عنصر کو اس کے جوہروں کی مخصوص خصوصیات سے پہچانا جاسکتا ہے۔

جوہری عدد (atomic number)

ہم جانتے ہیں کہ کسی جوہر کا مرکزہ اس کے درمیان میں ہوتا ہے جس میں پروٹان اور نیوٹران ہوتے ہیں۔ ایک عنصر دوسرے عنصر سے جوہر کے مرکزہ میں پائے جانے والے پروٹان کی تعداد کی بناء پر مختلف ہوتا ہے۔ پروٹان کی اس تعداد کو جوہری عدد کہتے ہیں۔ اسے "Z" سے ظاہر کیا جاتا ہے۔

کسی جوہر کے مرکزہ میں پروٹان کی تعداد کو جوہری عدد کہتے ہیں

جوہر کا کمیتی عدد

- کیا ہم نیوٹران کی تعداد کو ایک جوہر کی خصوصیت مانیں گے؟
ایک جوہر کی کمیت جو کہ اس جوہر کی خصوصیت ہوتی ہے، اس بات پر منحصر ہے کہ اس کے مرکزے میں کتنے نیوٹران اور کتنے پروٹان پائے جاتے ہیں۔ مرکزے میں پروٹان کی تعداد کی علامت Z ہے (جوہری عدد) اور مرکزے میں نیوٹران کی تعداد N سے ظاہر کی جاتی ہے۔

کاربن - 14 اور کاربن - 13 کاربن - 12



کیا آپ جانتے ہیں؟

ایسے دو عناصر ہیں جو سب سے زیادہ ہجاءوں کی تعداد رکھتے ہیں۔ یہ دونوں زینان اور سیسیم ہیں جن کے اب تک معلوم ہجاء 36 ہیں۔

عنصر کے ہجاء کی مدد سے جوہری کمیت معلوم کرنا

قدرت میں زیادہ تر عناصر دو یا دو سے زائد ہجاءوں کے آمیزے کے طور پر پائے جاتے ہیں۔ ہر ایک ہجاء قدرت میں ایک خاص فی صد میں پایا جاتا ہے۔

مثال کے طور پر کلورین کے ہجاء پر غور کیجیے۔ یہ قدرت میں دو ہجاءوں کی شکل میں پایا جاتا ہے۔ ایک کا جوہری کمیتی عدد 35 اور دوسرے کا 37 ہے۔ 35 جوہری کمیتی عدد رکھنے والا ہجاء قدرت میں 75 فی صد پایا جاتا ہے جب کہ وہ ہجاء جس کی جوہری کمیتی عدد 37 ہے، 25 فی صد پایا جاتا ہے۔ کسی عنصر کی جوہری کمیت اسی عنصر کے قدرت میں پائے جانے والے تمام جوہروں کے اوسط کو کیمیائی وزن کے طور پر لیا جاتا ہے۔ کلورین کے جوہر کا اوسط جوہری کمیتی عدد مذکورہ قدرتوں کے مطابق ذیل میں دیا گیا ہے۔

$$\left(35 \times \frac{75}{100} + 37 \times \frac{25}{100} \right)$$


$$= \left(\frac{105}{4} + \frac{37}{4} \right) = \frac{142}{4} = 35.5u$$

ہجاء Isotopes

آپ کو یہ واضح ہو چکا ہوگا کہ ہر عنصر میں اس کا جوہری عدد یا پروٹان کی تعداد منفرد ہوتی ہے۔

آپ جوہر کے کمیتی عدد کے بارے میں کیا کہیں گے؟ کیا ہر عنصر کا کمیتی عدد بھی منفرد ہوتا ہے جو کہ دیگر عناصر کے کمیتی عدد سے مختلف ہوتا ہے؟

نہیں۔ کسی عنصر کے جوہر کا کمیتی عدد ایک منفرد عدد نہیں ہوتا اس لیے کہ ایسا دیکھا جاتا ہے کہ بعض صورتوں میں قدرت میں موجود ایک ہی عنصر کے جوہر کی قسم ایک سے زائد ہوتی ہے۔ آئیے ہائیڈروجن کے مختلف جوہروں کے لیے ذیل کی شکل کا مشاہدہ کرتے ہیں۔



شکل - 9

ہائیڈروجن کے ایک جوہر میں ایک مرکز پچہ اس کے مرکزے میں پایا جاتا ہے جب کہ ڈیوٹیریم کے ایک جوہر میں اس کے مرکزے کے اندر 2 مرکزے پچے ہوتے ہیں اور ٹریٹیم میں 3۔ چون کہ ہائیڈروجن، ڈیوٹیریم اور ٹریٹیم میں ان کے مرکزوں کے اندر ایک ہی پروٹان ہوتا ہے اس لیے ان کے جوہروں میں ایک ایک ہی الیکٹران ہوگا۔ لیکن ہائیڈروجن کے جوہر میں پائے جانے والے نیوٹران کی تعداد تمام صورتوں میں ایک ہی نہیں ہے۔

ایک ہی عنصر کے مختلف جوہر جن میں پروٹان کی تعداد تو ایک ہی ہوتی ہے لیکن نیوٹران کی تعداد مختلف ہوتی ہے، ہم جا (Isotopes) کہلاتے ہیں۔ ڈیوٹیریم اور ٹریٹیم ہائیڈروجن کے ہجاء ہیں۔ ہجاء کی کیمیائی خصوصیات ایک ہی ہوتی ہیں لیکن ان کی طبعی خصوصیات مختلف ہوتی ہیں۔ مثلاً: کاربن کے قیام پذیر ہجاءوں کی تعداد 3 ہے۔ ہجاء کو اس کے عنصر کے نام کے بعد جوہر کے کمیتی عدد سے ظاہر کیا جاتا ہے۔ ذیل کے طریقہ کار کا مشاہدہ کیجئے۔

ہم جا کے استعمالات

- (i) یورانیم کا ہجائیوکلیر رییکٹر میں بطور ایندھن استعمال کیا جاتا ہے۔
(ii) آیوڈین کے ہجائو کو غوتر (goitre) (تھائیرائیڈ) کے علاج میں استعمال کیا جاتا ہے۔
(iii) کوبالٹ کے ہجائو کو کینسر کے علاج میں استعمال کیا جاتا ہے۔

بعض ہجائو کو کیمیائی تعاملات کی پیچیدگیوں اور شعبہ طب میں استعمال کیا جاتا ہے۔ کیمیائی تعاملات کے وقوع پذیر ہونے میں ہر مرحلے کی جانچ کے لیے بھی تجرباتی لیاب میں ان کا استعمال عام طور پر ہوتا ہے۔

اہم نکات

جوہر ، جوہر کے ذیلی ذرات ، الیکٹران ، پروٹان ، نیوٹران ، مرکزہ ، سالمی کمیت ، جوہری عدد (Z) ، گرفت ، ہجائو ، جوہری کمیتی عدد (A) ، یکجائی کمیت

ہم نے کیا سیکھا

- جوہر کسی عنصر کا وہ سب سے چھوٹا ذرہ ہوتا ہے جس میں عنصر کی تمام خصوصیت موجود ہوتی ہے۔
- جان ڈالٹن کا جوہری نظریہ جوہر کے رقوم میں عناصر کی وضاحت کرتا ہے۔ اس نظریے کے مطابق جوہر ایک چھوٹا ناقابل تقسیم ذرہ ہے جس سے تمام مادہ بنتا ہے۔ اس نے یہ بھی بتایا کہ ایک ہی عنصر کے تمام جوہر کمیت اور جسامت میں یکساں ہوتے ہیں لیکن مختلف عناصر کے جوہر مختلف ہوتے ہیں۔
- کسی جوہر کے تین ذیلی ذرات (i) الیکٹران (ii) پروٹان (iii) نیوٹران ہیں۔
- ایک الیکٹران جوہر کا منفی بار رکھنے والا ذرہ ہے۔ پروٹان مثبت بار رکھنے والا ذرہ ہے جوہر میں مرکزے کا حصہ ہوتا ہے۔
- نیوٹران ایک تعدیلی ذرہ ہے جوہر کے مرکزے کا حصہ ہوتا ہے۔
- الیکٹران اور نیوٹران کی دریافت بالترتیب جے جے تھامسن اور چیڈوک نے کی۔
- تھامسن کی تحقیقات کے مطابق جوہر میں پائے جانے والے منفی بار والے ذرات ہوتے ہیں جنہیں اب الیکٹران کہا جا رہا ہے۔ اس نے جوہر کا ایک نمونہ تیار کیا جس کے مطابق کسی جوہر میں ہموار مثبت ذرات کے اندر منفی ذرات دھنسے ہوئے ہوتے ہیں۔ (جیسے تریوز میں بیج)
- روٹھرفورڈ کے الفا ذرات کے تجربے نے جوہر میں مرکزے کی دریافت کی وجہ بنی۔
- ارنسٹ روٹھرفورڈ نے جوہر کا نمونہ پیش کرتے ہوئے یہ نتیجہ اخذ کیا کہ جوہر کے اندر زیادہ تر جگہ خالی ہوتی ہے جب کہ مرکز میں ایک چھوٹے اور کثیف حصے میں مثبت بار رکھنے والے ذرات ہوتے ہیں۔ اس نے دیگر سائنس دانوں کی تحقیقات کا تقابلی جائزہ لیا۔ بالآخر یہ تحقیقات مرکزے میں پروٹان اور نیوٹران کی دریافت کا پیش خیمہ بنیں۔

- نیل بوہرنے روٹھ فورڈ کے نمونہ جوہر میں ردوبدل کرتے ہوئے ثابت کیا کہ الکٹران توانائی کی خاص سطح پر مرکزے کے اطراف قیام پذیر حالت میں پائے جاتے ہیں۔
- کسی عنصر کا جوہری عدد اس جوہر کے مرکزے کے اندر پروٹان کی تعداد کے مساوی ہوتا ہے۔
- جوہر کا کمیتی عدد مرکزے میں پائے جانے والے مرکزہ بچوں کی تعداد کے مساوی ہوتا ہے۔
- گرفت کسی جوہر کے تعامل کرنے کے میلان کو ظاہر کرتی ہے۔
- ایسا جوہر جس کے بیرون ترین خول میں 8 الکٹران (ہشتہ) ہو تو کیمیائی طور پر قیام پذیر ہوتا ہے اور یہ دوسروں سے تعامل نہیں کرتے۔
- ہجاء جوہر ہیں جن میں پروٹان کی تعداد تو مساوی ہوتی ہے لیکن نیوٹران کی تعداد مختلف ہوتی ہے۔

آئیے اپنے اکتساب کو فروغ دیں



تصورات پر رد عمل

- 1- جوہر کے تین ذیلی ذرات کیا ہیں؟ (AS1)
- 2- طلائی ورق کے اپنے تجربے میں روٹھ فورڈ نے کونسے تین بڑے اہم مشاہدے کیے؟ (AS1)
- 3- بوہر کے نمونہ جوہر کے مفروضات کیا ہیں؟ (AS1)
- 4- حسب ذیل کی گرفت بیان کیجیے۔ میگنیشیم اور سوڈیم (AS1)

تصورات کا اطلاق

- 1- الکٹران، پروٹان اور نیوٹران کے خصوصیات کا تقابل کیجیے؟ (AS1)
- 2- جے جے تھامسن کے جوہری نمونے کی خامیاں کیا ہیں؟ (AS1)
- 3- نائٹروجن اور بوران کی مثالیں دیتے ہوئے گرفت بیان کیجیے۔ (AS1)
- 4- ایک ہی عنصر کے ہجاء کے درمیان اصل فرق کیا ہوتا ہے؟ (AS1)
- 5- ذیل کے جدول کو مکمل کیجیے۔ (AS4)

نام	علامت	جوہری عدد Z	جوہری کمیت A	نیوٹران کی تعداد	الکٹران کی تعداد
آکسیجن	$^{16}\text{O}_8$	8	16	8	8
		7		7	
	$^{34}\text{S}_{16}$				
پیری لیم			9		
		12	24		
		12	25		

غور و فکر پر مبنی اعلیٰ درجہ سوالات

- 1- Cl^- میں L، K اور M خول مکمل ہیں۔ وضاحت کیجیے کہ یہ بوہر-بیوری کے نظریہ پر منحصر ہے؟ (AS1)
- 2- مختلف جوہری نمونوں کو پیش کرنے میں سائنس دانوں کی کوششوں پر روشنی ڈالیں؟ (AS6)

کثیر انتخابی سوالات

- 1- الیکٹران کا موجد ہے ()
(a) تھامسن (b) چاڈوک (c) گولڈاسٹین (d) اسٹونی
- 2- پروٹان کا موجد ہے ()
(a) تھامسن (b) چاڈوک (c) گولڈاسٹین (d) اسٹونی
- 3- نیوٹران کا موجد ہے ()
(a) تھامسن (b) چاڈوک (c) گولڈاسٹین (d) اسٹونی
- 4- الفا ذرات مندرجہ ذیل بنیادی ذرات سے بنتے ہیں ()
(a) 2- پروٹان، 2- نیوٹران (b) 2- پروٹان، 2- الیکٹران (c) 2- نیوٹران، 2- پازیٹران (d) 2- پروٹان، 2- نیوٹران
- 5- کونسا جوہری نمونہ سیاری نمونہ کہلاتا ہے ()
(a) تھامسن کا نظریہ (b) بوہر کا نظریہ (c) روتھر فورڈ کا نظریہ (d) جدید جوہری نظریہ
- 6- المونیم کی گرفت ہے ()
(a) 1 (b) 2 (c) 3 (d) 4
- 7- ایسی گیس جس کا ہشیم مکمل نہ ہونے کے باوجود بھی وہ قیام پذیر ہے ()
(a) نیاں (b) آرگان (c) ریڈان (d) ہیلیم
- 8- جوہر میں موجود نیوٹران اور پروٹان کا مجموعہ کہلاتا ہے ()
(a) کمیٹی عدد (b) جوہری عدد (c) گرفت (d) روانی عدد
- 9- ڈیوٹیریم (Deuterium) اور ٹرائیٹیم (Tritium) اس کے ہمجا ہیں ()
(a) نائٹروجن (b) آکسیجن (c) ہائیڈروجن (d) ہیلیم
- 10- سوڈیم کی الیکٹرانی تشکیل ہے ()
(a) 2, 8 (b) 8, 2, 1 (c) 2, 1, 8 (d) 2, 8, 1

مجوزہ پراجیکٹ (Suggested Project)

- 1- جان ڈالٹن سے لے کر نیلس بوہر تک جوہری نظریہ کے انکشافات پر ایک پراجیکٹ رپورٹ لکھئے۔